
shivakRitaM bhagavatstotram

—
शिवकृतं भगवत्स्तोत्रम्
—

Document Information



Text title : bhagavatstotrashivakRitam

File name : bhagavatstotrashivakRitam.itx

Category : vishhnu, vishnu

Location : doc_vishhnu

Proofread by : PSA Easwaran

Description-comments : Brihatstotraratnakara 1, Narayana Ram Acharya, Nirnayasagar,
stotrasankhya 211

Latest update : January 19, 2017

Send corrections to : Sanskrit@cheerful.com

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

December 2, 2021

sanskritdocuments.org

शिवकृतं भगवत्स्तोत्रम्




श्रीगणेशाय नमः ।
शिव उवाच ।
जितं त आत्मविद्धुर्यं स्वस्तये स्वस्तिरस्तु मे ।
भवता राधसा राद्धे सर्वस्मा आत्मने नमः ॥ १ ॥
अमः पङ्कजनाभाय भूतसूक्ष्मेन्द्रियात्मने ।
वासुदेवाय शान्ताय कूटस्थाय स्वरोचिषे ॥ २ ॥
सङ्कर्षणाय सूक्ष्माय दुरन्तायान्तकाय च ।
नमो विश्वप्रबोधाय प्रद्युम्नायान्तरात्मने ॥ ३ ॥
नमो नमोऽनिरुद्धाय हृषीकेशेन्द्रियात्मने ।
नमः परमहंसाय पूर्णाय निभृतात्मने ॥ ४ ॥
स्वर्गापवर्गद्वाराय नित्यं शुचिपदे नमः ।
नमो हिरण्यवीर्याय चातुर्होत्राय तन्त्रवे ॥ ५ ॥
नम ऊर्जैषेत्रय्याःपतये यज्ञरेतसे ।
तृप्तिदाय च जीवानां नमः सर्वरसात्मने ॥ ६ ॥
सर्वसत्त्वात्मदेहाय विशेषाय स्थवीयसे ।
नभस्त्रैलोक्यपालाय सहओजोबलाय च ॥ ७ ॥
अर्थलिङ्गाय नभसे नमोऽन्तर्बहिरात्मने ।
नमः पुण्याय लोकाय अमुष्मै भूरिवर्चसे ॥ ८ ॥
प्रवृत्ताय निवृत्ताय पितृदेवाय कर्मणे ।
नमो धर्मविपाकाय मृत्यवे दुःखदाय च ॥ ९ ॥
नमस्त आशिषामीश मनवे कारणात्मने ।
नमो धर्माय बृहते कृष्णायाकुण्ठमेधसे ।

पुरुषाय पुराणाय साङ्ख्ययोगेश्वराय च ॥ १० ॥
 शक्तित्रयसमेताय मीढुषेऽहङ्कृतात्मने ।
 चेताकृतिरूपाय मनोवाचोविभूतये ॥ ११ ॥
 दर्शनं नो दिदृक्षूणां देहि भागवतार्चितम् ।
 रूपं प्रियतमं स्वानां सर्वेन्द्रियगुणाञ्जनम् ॥ १२ ॥
 स्निग्धप्रावृद्धनश्यामं सर्वसौन्दर्यसङ्ग्रहम् ।
 चार्वायतचतुर्बाहुं सुजातरुचिराननम् ॥ १३ ॥
 पद्मकाशपलाशाक्षं सुन्दरभ्रु सुनासिकम् ।
 सुद्विजं सूकपोलास्यं समकर्णविभूषणम् ॥ १४ ॥
 प्रीतिप्रहसितापाङ्गमलकैरुपशोभितम् ।
 लसत्पङ्कजकिञ्जल्कदुकूलं मृष्टकुडलम् ॥ १५ ॥
 स्फुरत्किरीटवलयहारनूपुरमेखलम् ।
 शङ्खचक्रगदापद्ममालामण्युत्तमर्धिमत् ॥ १६ ॥
 सिंहस्कन्धत्विषो विभ्रत्सौभाग्यग्रीवकौस्तुभम् ।
 श्रियानपायिन्याक्षिप्तनिकषाश्मोरसोल्लसत् ॥ १७ ॥
 पूरेचकसंविभ्रवलिवल्गुदलोदरम् ।
 प्रतिसङ्ग्रामयद्विश्वं नाभ्यावर्तगभीरया ॥ १८ ॥
 श्यामश्रोण्याधिरोचिष्णु दुकूलस्वर्णमेखलम् ।
 समचार्वङ्घ्रिजघोरुनिम्नजानुसुदर्शनम् ॥ १९ ॥
 पदा शरत्पद्मपलाशरोचिषा नखद्युभिर्नोऽन्तरधं विधुन्वता ।
 प्रदर्शय स्वीयमपास्तसाध्वसं पदं गुरो मार्गगुरुस्तमोजुषाम् ॥ २० ॥
 एतदूपमनुध्येयमात्मशुद्धिमभीप्सताम् ।
 यद्भक्तियोगोऽभयदः स्वधर्ममनुतिष्ठताम् ॥ २१ ॥
 भवान् भक्तिमता लभ्यो दुर्लभः सर्वदेहिनाम् ।
 स्वाराज्यस्याप्यभिमत एकान्तेनात्मविद्वतिः ॥ २२ ॥
 तं दुराराध्यमाराध्यं सतामपि दुरापया ।
 एकान्तभक्त्या को वाञ्छेत्पादमूलं विना बहिः ॥ २३ ॥

यत्र निर्विष्टमरणं कृतान्तो नाभिमन्यते ।
 विश्वं विध्वंसयन् वीर्यशौर्यविस्फूर्जितभ्रुवा ॥ २४ ॥
 क्षणार्धेनापि तुलये न स्वर्गं नापुनर्भवम् ।
 भगवत्सङ्घिसङ्घस्य मर्त्यानां किमुताशिषः ॥ २५ ॥
 अथानधाङ्घ्रेस्तव कीर्तितीर्थयोरतर्बहिःस्नानविधूपतपाप्मनाम् ।
 भूतेष्वनुक्रोशसुसत्त्वशालिनां स्यात्सङ्गमोऽनुग्रह एष नस्तव ॥ २६ ॥
 न यस्य चित्तं बहिरर्थविभ्रमं तमोगुहायां च विशुद्धमाविशत् ।
 यद्भक्तियोगानुगृहीतमजसा मुनिर्विचष्टे ननु तत्र ते गतिम् ॥ २७ ॥
 यत्रेदं व्यज्यते विश्वं विश्वस्मिन्नवभाति यत् ।
 तत्त्वं ब्रह्म परं ज्योतिराकाशमिव विस्तृतम् ॥ २८ ॥
 यो माययेदं पुरुरूपयाऽसृजद्विभर्ति भूयः क्षपयत्यविक्रियः ।
 यद्भेदबुद्धिः स दिवात्मदुःस्थया तमात्मतन्त्रं भगवन् प्रतीमहि ॥ २९ ॥
 क्रियाकलापैरिदमेव योगिनः श्रद्धान्विताः साधु जयन्ति सिद्धये ।
 भूतेन्द्रियातःकरणोपलक्षितं वेदे च तन्त्रे च त एव कोविदाः ॥ ३० ॥
 त्वमेक आद्यः पुरुषः सुप्तशक्तिस्तया रजःसत्त्वतमो विभिद्यते ।
 महानहं खं मरुदग्निवार्धराः सुरर्षयो भूतगणा इदं यतः ॥ ३१ ॥
 सृष्टं स्वशक्त्येदमनुप्रविष्टश्चतुर्विधं पुरमात्मांशकेन ।
 अथो विदुस्तं पुरुषं सन्तमन्तर्भुक्ते हृषीकैर्मधु सारघं यः ॥ ३२ ॥
 स एष लोकानतिचण्डवेगो विकर्षसि त्वं खलु कालयानः ।
 भूतानि भूतैरनुमेयतत्त्वो घनावलीवायुरिवाविषह्यः ॥ ३३ ॥
 प्रमत्तमुच्चैरितिकृत्यचिन्तया प्रवृद्धलोभं विषयेषु लालसम् ।
 त्वमप्रमत्तः सहसाभिपद्यसे क्षुल्लेलिहानोऽहिरिवाखुमन्तकः ॥ ३४ ॥
 कस्त्वत्पदाब्जं विजहाति पण्डितो यस्तेऽवमानव्ययमानकेतनः ।
 विशङ्कयास्मद्गुरुरर्चति स्म यद्विनोपपत्तिं मनवश्चतुर्दश ॥ ३५ ॥
 अथ त्वमसि नो ब्रह्मन् परमात्मन् विपश्चिताम् ।
 विश्वं रुद्रभयध्वस्तमकुतश्चिद्भया गतिः ॥ ३६ ॥
 इदं जपत भद्रं वो विशुद्धा नृपनन्दनाः ।
 स्वधर्ममनुतिष्ठन्तो भगवत्परिपिताशयाः ॥ ३७ ॥

तमेवात्मानमात्मस्थं सर्वभूतेष्ववस्थितम् ।
पूजयध्वं गृणन्तश्च ध्यायन्तश्चासकृद्धरिम् ॥ ३८ ॥
इदमाह पुरास्माकं भगवान् विश्वसृक्पतिः ।
भृग्वादीनामात्मजानां सिसृक्षुः संसिसृक्षताम् ॥ ३९ ॥
ते वयं नोदिताः सर्वे प्रजासर्गे प्रजेश्वराः ।
अनेन ध्वस्ततमसः सिसृक्ष्मो विधिधाः प्रजाः ॥ ४० ॥
य इमं श्रद्धया युक्तो मद्गीतं भगवत्स्तवम् ।
अधीयानो दुराराध्यं हरिमाराधयत्यसौ ॥ ४१ ॥
विन्दते पुरुषोऽमुष्माद्यद्यदिच्छत्यसत्वरम् ।
मद्गीतगीतात्सुप्रीताच्छ्रेयसामेकवल्लभात् ॥ ४२ ॥
इदं यः कल्य उत्थाय प्राञ्जलिः श्रद्धान्वितः ।
शृणुयाच्छ्रावयेन्मर्त्यो मुच्यते कर्मबन्धनैः ॥ ४३ ॥
इति शिवकृतं भगवत्स्तोत्रं सम्पूर्णम् ॥

Proofread by PSA Easwaran

——
shivakRitaM bhagavatstotram

pdf was typeset on December 2, 2021

——

Please send corrections to sanskrit@cheerful.com

